



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 25-03-2024

സമയം 12.30 PM

പ്രധാന വാർത്തകൾ

- സംസ്ഥാനത്ത് ലോക്സഭാ തെരഞ്ഞെടുപ്പിന്റെ പത്രികാ സമർപ്പണത്തിന് മുൻപ് തന്നെ പ്രചാരണം ചൂടുപിടിച്ചു.
- രാജ്യം ഇന്ന് നിറങ്ങളുടെ ഉത്സവമായ ഹോളി ആഘോഷിക്കുന്നു.
- സംസ്ഥാനത്ത് ഇന്ന് മുതൽ മൂന്ന് ദിവസം ഒൻപത് ജില്ലകളിൽ താപനില ഉയരും.
- ഈ വർഷത്തെ SSLC പരീക്ഷ സമാപിച്ചു.
- പ്രശസ്ത എഴുത്തുകാരനും നാടകകൃത്തുമായ T.N പ്രകാശന്റെ സംസ്കാരം വൈകിട്ട് പത്യാമ്പലത്ത്.
- IPL ക്രിക്കറ്റിൽ ഇന്ന് റോയൽ ചാലഞ്ചേഴ്സ് ബംഗളൂരു പഞ്ചാബ് കിംഗ്സിനെ നേരിടും.

വാർത്തകൾ വിശദമായി

സംസ്ഥാനത്ത് ലോക്സഭാ തെരഞ്ഞെടുപ്പു പ്രചാരണം കൂടുതൽ ഊർജ്ജിതമായി. സാധാരണ ഗതിയിൽ നാമനിർദ്ദേശ പത്രിക സമർപ്പിക്കുന്നതോടെ ആരംഭിക്കുന്ന പ്രചാരണം ഇത്തവണ വളരെ നേരത്തെ തുടങ്ങി. 20 ലോക്സഭാ മണ്ഡലങ്ങളിലും മൂന്നു മുന്നണികളും സ്ഥാനാർത്ഥികളെ

പ്രഖ്യാപിച്ചു കഴിഞ്ഞു. വ്യാഴാഴ്ച വിജ്ഞാപനം പുറപ്പെടുവിക്കുന്നതോടെ നാമനിർദ്ദേശ പത്രികാ സമർപ്പണം ആരംഭിക്കും.

അടുത്ത മാസം നാലാണ് പത്രിക സമർപ്പിക്കേണ്ട അവസാന തീയതി. അഞ്ചിന് സൂക്ഷ്മ പരിശോധന നടക്കും. എട്ടു വരെ പിൻവലിക്കാം. അടുത്ത മാസം 26 നാണ് വോട്ടെടുപ്പ്. ജൂൺ നാലിന് വോട്ടെണ്ണം.



ത്രികോണ മത്സരം നടക്കുന്ന തിരുവനന്തപുരം ലോക്സഭാ മണ്ഡലത്തിൽ മൂന്ന് മുന്നണികളുടെയും തെരഞ്ഞെടുപ്പ് പ്രചാരണം ശക്തമായി പുരോഗമിക്കുന്നു.

സിറ്റിംഗ് MP-യും UDF സ്ഥാനാർത്ഥിയുമായ ഡോ.ശശി തരൂർ മണ്ഡലത്തിലെ വിവിധ സ്ഥലങ്ങളിൽ ഇന്ന് പര്യടനം നടത്തി.

LDF സ്ഥാനാർത്ഥി പന്യൻ രവീന്ദ്രൻ നെയ്യാറ്റിൻകര മണ്ഡലത്തിലാണ് പര്യടനം നടത്തുന്നത്.

NDA സ്ഥാനാർത്ഥി രാജീവ് ചന്ദ്രശേഖരും രാവിലെ ആറ്റുകാൽ ക്ഷേത്രം, വഴുതക്കാട് സുബ്രമണ്യം ഹാൾ RDR എന്നിവിടങ്ങളിൽ നടന്ന വിവാഹ ചടങ്ങുകളിൽ പങ്കെടുത്തു.

ഇതോടൊപ്പം NDA പട്ടം മണ്ഡലം കമ്മിറ്റി ഓഫീസിന്റെ ഉദ്ഘാടന ചടങ്ങിലും രാജീവ് ചന്ദ്രശേഖർ പങ്കെടുക്കും.



തിരുവനന്തപുരം ജില്ലയിലെ രണ്ടാമത്തെ ലോക്സഭാ മണ്ഡലമായ ആറ്റിങ്ങലിൽ മുൻ മുന്നണികളുടെയും തിരഞ്ഞെടുപ്പ് പ്രചാരണം ഊർജിതമായി തുടരുന്നു.

സിറ്റിംഗ് M.P-യും UDF സ്ഥാനാർത്ഥിയുമായ അടൂർ പ്രകാശ് മണ്ഡലത്തിലെ വിവിധ സ്ഥലങ്ങളിലെ പ്രചാരണ പരിപാടികളിൽ പങ്കെടുക്കുകയാണ്.

LDF സ്ഥാനാർത്ഥി വി. ജോയ്-യും ചിറയിൻകീഴ് നിയമസഭാ മണ്ഡലത്തിൽ പര്യടനം നടത്തി വരികയാണ്.

NDA സ്ഥാനാർത്ഥി V. മുരളീധരനും ഇന്ന് മണ്ഡലത്തിലെ വിവിധ സ്ഥലങ്ങളിൽ തിരഞ്ഞെടുപ്പ് പ്രചാരണം നടത്തും. രാവിലെ ആറ്റിങ്ങൽ അമർ ജവാൻ സ്മൃതി മണ്ഡലത്തിൽ പുഷ്പാർച്ചന നടത്തിയ V. മുരളീധരൻ വെഞ്ഞാറമൂട്, സായി ഗ്രാമം എന്നിവിടങ്ങളിൽ സന്ദർശനം നടത്തും.



മാവേലിക്കര ലോക്സഭാ മണ്ഡലത്തിൽ മൂന്നു മുന്നണികളും വിജയ പ്രതീക്ഷയിലാണ്. സ്ഥാനാർത്ഥികളുടെ ഒന്നാംഘട്ട പ്രചാരണ പരിപാടികൾ അവസാന ഘട്ടത്തിലെത്തി.

മണ്ഡലത്തിലെ പ്രചാരണ വിശേഷങ്ങളുമായി ആകാശവാണി ആലപ്പുഴ ജില്ലാ പ്രതിനിധി രവികുമാർ.....

.....വോയ്സ്.....



വോട്ടർ പട്ടികയിൽ പേരുചേർക്കാൻ ഇന്നു കൂടി അവസരം. നാമനിർദ്ദേശ പത്രിക സമർപ്പിക്കാൻ അവസാന

തീയതിയുടെ പത്തുദിവസം മുമ്പുവരെയോ വോട്ടർ പട്ടികയിൽ പേര് ചേർക്കാൻ അവസരം ലഭിക്കുക.

18 വയസ്സ് തികഞ്ഞ ഏതൊരു ഇന്ത്യൻ പൗരനും തിരഞ്ഞെടുപ്പ് കമ്മീഷന്റെ പോർട്ടൽ വഴിയോ, വോട്ടർ ഹെൽപ്പ് ലൈൻ ആപ്പ് ഉപയോഗിച്ചോ, ബുത്ത് ലെവൽ ഓഫീസർമാർ വഴിയോ വോട്ടർ പട്ടികയിൽ പേര് ചേർക്കാം.



ലോക്സഭാ തിരഞ്ഞെടുപ്പ് പ്രഖ്യാപിച്ചതു മുതൽ മാതൃകാ പെരുമാറ്റചട്ട ലംഘനത്തെ തുടർന്ന് കോഴിക്കോട് ജില്ലയിൽ ഫ്ളയിങ്ങ് സ്ക്വാഡും ആന്റി ഡിഫേസ്മെന്റ് സ്ക്വാഡും ചേർന്ന് 21,584 പോസ്റ്ററുകളും ബാനറുകളും കൊടി തോരണങ്ങളും ചുവരെയുത്തുകളും നീക്കം ചെയ്തു.

പൊതുസ്ഥലങ്ങളിൽ അനധികൃതമായി സ്ഥാപിച്ച 20,308 പ്രചാരണ വസ്തുക്കളും സ്വകാര്യ ഉടമസ്ഥതയിലെ സ്ഥലങ്ങളിൽ സ്ഥാപിച്ച 1,276 വസ്തുക്കളും ചുവരെയുത്തും മറ്റുമാണ് നീക്കം ചെയ്തത്.



വയനാട് വള്ളിയൂർകാവ് ഉത്സവ നഗരിയിൽ തിരഞ്ഞെടുപ്പ് പ്രചാരണാർത്ഥം ഒരുക്കിയ വോട്ടുകട ശ്രദ്ധേയമാകുന്നു. സ്വീപ്, നെഹ്റു യുവകേന്ദ്ര, ഇലക്ടറൽ ലിറ്ററസി ക്ലബ്ബ്, മാനന്തവാടി താലൂക്ക് ഓഫീസ് എന്നിവയുടെ നേതൃത്വത്തിൽ ഉത്സവ നഗരിയിലെത്തുന്ന പൊതുജനങ്ങളിൽ തിരഞ്ഞെടുപ്പ് അവബോധം സൃഷ്ടിക്കുകയെന്ന ലക്ഷ്യത്തോടെയാണ് വോട്ടുകട ഒരുക്കിയിരിക്കുന്നത്.

വോട്ടുകടയിൽ എത്തുന്നവർക്ക് ആദ്യം ഇലക്ട്രോണിക് വോട്ടിങ് മെഷീൻ പരിചയപ്പെടാം. തുടർന്ന് സെൽഫി പോയിന്റിൽ നിന്ന് സെൽഫി എടുത്ത് വോട്ടുകടയിൽ നിന്നും മധുരം നുണഞ്ഞ് മടങ്ങാം. മറ്റന്നാൾ വരെ വോട്ടുകട പ്രവർത്തിക്കും.



കാഴ്ചപരിമിതി നേരിടുന്നവർക്ക് ലോക്സഭാ തിരഞ്ഞെടുപ്പിൽ സ്വതന്ത്രമായും തടസ്സരഹിതമായും വോട്ടു ചെയ്യുന്നതിന് കണ്ണൂരിൽ ബ്രയിലി ലിപി അടയാളപ്പെടുത്തിയ EVM, വിവിപാറ്റ് വോട്ടിങ് മെഷീൻ പരിചയപ്പെടുത്തുന്നു. നാളെ മാങ്ങാട്ടുപറമ്പ് കുഴിച്ചാൽ KFB ഓഫീസിലും, മറ്റന്നാൾ തോട്ടു സമാജ് വാദി കോളനിക്ക് സമീപത്തെ KFB ഓഫീസിലും രാവിലെ 11 മുതൽ വൈകിട്ട് നാല് മണി വരെയാണ് പരിപാടി.

ജില്ലയിലെ കാഴ്ചപരിമിതരും അന്ധരുമായ എല്ലാ വോട്ടർമാരും ഈ അവസരം പ്രയോജനപ്പെടുത്തണമെന്ന് ജില്ലാ സാമൂഹ്യനീതി ഓഫീസർ അറിയിച്ചു.



NDA എറണാകുളം ലോക്സഭാ മണ്ഡലം കേന്ദ്ര തിരഞ്ഞെടുപ്പു കമ്മിറ്റി ഓഫീസ് ഉച്ചക്ക് NDA സംസ്ഥാന ചെയർമാനും BJP സംസ്ഥാന അധ്യക്ഷനുമായ കെ.സുരേന്ദ്രൻ ഉദ്ഘാടനം ചെയ്യും.

എളങ്കുളത്ത് തൽക്കാലികമായി നിർമ്മിച്ചിരിക്കുന്ന കെട്ടിടത്തിലാണ് ഓഫീസ് പ്രവർത്തിക്കുക.



രാജ്യം ഇന്ന് നിറങ്ങളുടെ ഉത്സവമായ ഹോളി ആഘോഷിക്കുന്നു. മധുരം കൈമാറിയും പരസ്പരം ചായം പുശിയും മുതിർന്നവരുടെ ആശീർവാദങ്ങൾ ഏറ്റുവാങ്ങിയും അഭിനന്ദനങ്ങൾ നേർന്നുമാണ് ജനങ്ങൾ ആഘോഷത്തിൽ പങ്കാളികളാകുന്നത്.

രാഷ്ട്രപതി ദ്രൗപതി മുർമ്മു, ഉപരാഷ്ട്രപതി ജഗദീപ് ധൻവർ, പ്രധാനമന്ത്രി നരേന്ദ്രമോദി എന്നിവർ ജനങ്ങൾക്ക് ഹോളി ആശംസ നേർന്നു. രാജ്യരക്ഷാ മന്ത്രി രാജ്നാഥ് സിങ് സൈനികരോടൊപ്പം ഇന്നലെ ലേയിൽ ഹോളി ആഘോഷിച്ചു. സിയാച്ചിനിൽ സൈനികരോട് സംസാരിച്ച അദ്ദേഹം അവർക്ക് ഹോളി ആശംസ നേർന്നു.



രാജ്യത്ത്, മുതിർന്നവർക്ക് ക്ഷയരോഗ വാക്സിൻ Mtb vac ന്റെ ക്ലിനിക്കൽ പരീക്ഷണങ്ങൾ ആരംഭിച്ചതായി ഭാരത് ബയോടെക് ഇന്റർനാഷണൽ അറിയിച്ചു. സ്പാനിഷ് ബയോ ഫാർമസ്യൂട്ടിക്കൽ കമ്പനിയായ ബയോഫാബ്രി നിർമ്മിക്കുന്ന, മനുഷ്യ സ്രോതസ്സിൽ നിന്ന് ഉരുത്തിരിച്ചെടുത്ത ആദ്യ വാക്സിനാണിത്.



മധ്യപ്രദേശിലെ ഉജ്ജയിൻ മഹാകാലേശ്വര ക്ഷേത്രത്തിൽ ഭസ്മ ആരതിക്കിടെ ഉണ്ടായ തീപിടിത്തത്തിൽ പൂജാരി അടക്കം പത്തോളം പേർക്ക് പരിക്കേറ്റു. ജില്ലാ കളക്ടർ അന്വേഷണത്തിന് ഉത്തരവിട്ടു.

സംഭവത്തിൽ കേന്ദ്രമന്ത്രി അമിത് ഷാ മുഖ്യമന്ത്രി മോഹൻ യാദവുമായി സംസാരിച്ചു.



ജനീവയിൽ ഇന്റർ പാർലമെന്ററി യൂണിയന്റെ 148-ാം അസംബ്ലിയിൽ പാക്കിസ്ഥാനെതിരെ ആഞ്ഞടിച്ചു ഇന്ത്യ. ജമ്മു കശ്മീരിൽ ആക്രമണം തുടരുന്ന ഭീകര ഫാക്ടറികൾ അവസാനിപ്പിക്കാൻ ഇസ്ലാമാബാദിനെ ഉപദേശിക്കണമെന്ന് രാജ്യസഭാ ഉപാധ്യക്ഷൻ ഹരിവംശ് അസംബ്ലിയിൽ പറഞ്ഞു.



സംസ്ഥാനത്ത് താപനില ഉയരാൻ സാധ്യത കണക്കിലെടുത്ത് ഇന്ന് മുതൽ മൂന്ന് ദിവസം ഒമ്പത് ജില്ലകളിൽ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത പ്രഖ്യാപിച്ചു. തൃശൂർ, കൊല്ലം, പാലക്കാട്, കോട്ടയം, തിരുവനന്തപുരം, പത്തനംതിട്ട, എറണാകുളം, കണ്ണൂർ, കോഴിക്കോട് ജില്ലകളിലാണ് ജാഗ്രതാ നിർദ്ദേശം.



പാലക്കാട് ജില്ലയിൽ ചൂട് 39 ഡിഗ്രി സെൽഷ്യസ് വരെ രേഖപ്പെടുത്തിയ സാഹചര്യത്തിൽ ജാഗ്രതാ നിർദ്ദേശം നൽകി. സൂര്യാഘാതം, സൂര്യാതപം മൂലമുള്ള പൊള്ളലുകൾ എന്നിവ ഏൽക്കാൻ സാധ്യതയുണ്ടെന്നും ജനങ്ങൾ അതീവ ജാഗ്രത പാലിക്കണമെന്നും ജില്ലാ മെഡിക്കൽ ഓഫീസർ അറിയിച്ചു.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്.....

.....വോയ്സ്.....



ഈ വർഷത്തെ SSLC പരീക്ഷ സമാപിച്ചു. സംസ്ഥാനത്തെ 2,955 കേന്ദ്രങ്ങളിലും ലക്ഷദ്വീപിലെ ഒമ്പത് കേന്ദ്രങ്ങളിലും ഗൾഫ് മേഖലയിലെ ഏഴ് കേന്ദ്രങ്ങളിലുമായി ഇക്കഴിഞ്ഞ നാലിനാണ് പരീക്ഷ ആരംഭിച്ചത്. മൂല്യനിർണ്ണയം അടുത്തമാസം മൂന്നിന് ആരംഭിക്കും.



വയനാട് പുക്കോട് വെറ്ററിനറി സർവ്വകാലശാല വിദ്യാർത്ഥി സിദ്ധാർത്ഥിന്റെ മരണത്തിൽ അന്വേഷണം അട്ടിമറിക്കാനാണ് ഗവണ്മെന്റ് ശ്രമിക്കുന്നതെന്ന് പ്രതിപക്ഷ നേതാവ് VD സതീശൻ തിരുവനന്തപുരത്ത് പറഞ്ഞു. സംഭവത്തിൽ ഉന്നതരുടെ മക്കളെ രക്ഷിക്കാനാണ് നീക്കമെന്നും അക്രമികളെ അഴിച്ചുവിട്ടിരിക്കുകയാണെന്നും അദ്ദേഹം കുറ്റപ്പെടുത്തി.



ഇന്നലെ രാത്രി കണ്ണൂർ ചാലയിൽ അന്തരിച്ച പ്രശസ്ത കഥാകൃത്തും നോവലിസ്റ്റും നാടകകൃത്തുമായ T.N പ്രകാശന്റെ മൃതദേഹം വൈകിട്ട് 3.30 ന് പയ്യാമ്പലത്ത് സംസ്കരിക്കും.

രാവിലെ എട്ടരമുതൽ കണ്ണൂർ എളയാവൂരിലെ വീട്ടിൽ മൃതദേഹം പൊതുദർശനത്തിന് വെച്ചു. പക്ഷാഘാത ചികിത്സയ്ക്കിടെ ആയിരുന്നു 69 കാരനായ അദ്ദേഹത്തിന്റെ അന്ത്യം.



ശബരിമലയിലെ ആറാട്ട് സമാപിച്ചു. പമ്പയിൽ രാവിലെ പതിനൊന്നരയ്ക്കായിരുന്നു ആറാട്ട് ചടങ്ങ്. 13 ദിവസത്തെ പൂജകൾ പൂർത്തിയാക്കി ഇന്ന് രാത്രി 10-ന് നടയടക്കും.



IPL ക്രിക്കറ്റിൽ ഇന്ന് റോയൽ ചാലഞ്ചേഴ്സ് ബംഗളൂരു പഞ്ചാബ് കിംഗ്സിനെ നേരിടും. രാത്രി 7.30 ന് ബംഗളൂരു ചിന്നസ്വാമി സ്റ്റേഡിയത്തിലാണ് മത്സരം.



ഇന്ത്യൻ വനിതാലീഗ് ഫുട്ബോളിൽ ഒഡീഷ FC കന്നിക്കിരിടം സ്വന്തമാക്കി. ഒഡീഷ FC എതിരില്ലാത്ത ആറ് ഗോളിന് കിങ്ങ് സ്റ്റാർട്ട് FC യെ തോൽപ്പിച്ച് 31 പോയിന്റുമായി പട്ടികയിൽ ഒന്നാമതെത്തിയാണ് കിരിടം സ്വന്തമാക്കിയത്. കോഴിക്കോട് നടന്ന അവസാന മത്സരത്തിൽ ഒന്നിനെതിരെ അഞ്ച് ഗോളിന് ഈസ്റ്റ് ബംഗാളിനെ തകർത്തെങ്കിലും, പോയിന്റ് പട്ടികയിൽ രണ്ടാമതായതിനാൽ ഗോകുലം കേരള FC യുടെ നാലാം കിരീട സ്വപ്നം പൊലിയുകയായിരുന്നു.



കോഴിക്കോട് പന്തിരാങ്കാവ് ബൈപ്പാസിൽ ഓവർ ബ്രിഡ്ജിന് സമീപം ദേഹത്ത് ലോറി കയറി അതിമി തൊഴിലാളി മരിച്ചു. ഇന്ന് പുലർച്ചെയാണ് അപകടം. കിടന്നുറങ്ങുകയായിരുന്ന ബീഹാർ സ്വദേശിയാണ് മരിച്ചത്.



കൊല്ലം ചവറ കൊറ്റംകുളങ്ങര ക്ഷേത്രോത്സവത്തിനിടെ തിക്കിലും തിരക്കിലും അഞ്ചു വയസുകാരി മരിച്ചു. വടക്കുംഭാഗം സ്വദേശി രമേശന്റെ മകൾ ക്ഷേത്രയാണ് മരിച്ചത്.



തിരുവനന്തപുരം അമ്പൂരിയിൽ കാട്ടുപോത്തിന്റെ ആക്രമണത്തിൽ ആദിവാസി യുവാവിന് ഗുരുതര പരിക്കേറ്റു. അമ്പൂരി ചാക്കപ്പാറ സ്വദേശി സുരേഷിനെയാണ് കാട്ടുപോത്ത് ആക്രമിച്ചത്.

